

ವಿಜ್ಞಾನಗಣರಾಜಸ್ತೋತ್ರಂ



ಶ್ರೀ ಗಣೇಶಾಯ ನಮಃ .

ಅತ್ರಿರುವಾಚ .

ಶೃಣು ಪುತ್ರ ಪ್ರವಕ್ಷ್ಯಾಮಿ ಶಾಂತಿಯೋಗಂ ಸನಾತನಂ .
ಬ್ರಹ್ಮಣಾ ಕಥಿತಂ ಹೈತದ್ಯೇನ ಶಾಂತೋಽಹಮಂಜಸಾ .. 1..
ಅಸ್ಮಾಕಂ ಕುಲದೇವತ್ವಂ ಪ್ರಾಪ್ತೋ ಗಣಪತಿಃಪ್ರಭುಃ .
ಸ ವೈ ದೇವಾಧಿದೇವಾನಾಂ ಕುಲದೇವಃ ಪ್ರಕೀರ್ತಿತಃ .. 2..
ಶಾಂತಿಯೋಗಸ್ವರೂಪಂ ತಂ ಜಾನೀಹಿ ತ್ವಂ ಮಹಾಮತೇ .
ಭಜಸ್ವ ಸುಪ್ರಯತ್ನೇನ ತದಾ ಶಾಂತಿಮವಾಪ್ಸ್ಯಸಿ .. 3..
ಗಣೇಶಾತ್ಸರ್ವಮುತ್ಪನ್ನಂ ತೇನ ಸಂಸ್ಥಾಪಿತಂ ಸುತ .
ತಸ್ಯಾರಾಧನಮಾತ್ರೇಣ ಕೃತಕೃತ್ಯಾಃ ಶಿವಾದಯಃ .. 4..
ನಾಮರೂಪಾತ್ಮಕಂ ಸರ್ವಂ ಜಗದ್ ಬ್ರಹ್ಮ ಪ್ರಕಥ್ಯತೇ .
ತದೇವ ಶಕ್ತಿರೂಪಾಖ್ಯಂ ಬ್ರಹ್ಮಾಸದ್ರೂಪಕಂ ಪರಂ .. 5..
ತತ್ರಾಮೃತಮಯಂ ಭಾನುಮಾತ್ಮಾಕಾರೇಣ ಸಂಸ್ಥಿತಂ .
ಸದ್ರೂಪಂ ತಂ ವಿಜಾನಿಯಾದ್ ಬ್ರಹ್ಮ ವೇದೇ ಪ್ರಕೀರ್ತಿತಂ .. 6..
ತಯೋರಭೇದತೋ ಬ್ರಹ್ಮ ಸಮಂ ಸರ್ವತ್ರ ಸಂಸ್ಥಿತಂ .
ಸದಸನ್ಮಯಗಂ ವಿಷ್ಣುಂ ಜಾನೀಹಿ ವೇದವಾದತಃ .. 7..
ತೇಭ್ಯೋ ವಿಲಕ್ಷಣಸ್ತುರ್ಯಾ ನೇತಿರೂಪಃ ಪ್ರಕೀರ್ತಿತಃ .
ನಿರ್ಮೋಹಃ ಶಿವಸಂಜ್ಞಶ್ಚ ಸ್ವಾಧೀನಂ ಬ್ರಹ್ಮ ತದ್ಬುದ್ಧಿಃ .. 8..
ಚತುರ್ಣಾಂ ಬ್ರಹ್ಮಸಂಯೋಗೇ ಸ್ವಾನಂದಃ ಕಥ್ಯತೇ ಬುದ್ಧಿಃ .
ಸ ವೈ ಮಾಯಾಮಯಃ ಸಾಕ್ಷಾದ್ಗುಣೇಶೋ ವೇದವಾದಿಭಿಃ .. 9..
ಅಂತರ್ಬಾಹ್ಯಾಃ ಕ್ರಿಯಾಃ ಸರ್ವಾ ಬ್ರಹ್ಮಾಕಾರಃ ಪ್ರದೃಶ್ಯತೇ .
ಕರ್ಮಯೋಗಃ ಸ ವಿಜ್ಞೇಯಃ ಸಂಯೋಗಃ ಕರ್ಮಣಾಂ ಸುತ .. 10..
ಜ್ಞಾನಾತ್ಮಚಕ್ಷುಷಾ ಜ್ಞಾನಂ ಯದ್ಯದ್ಭವತಿ ಯೋಗಿನಾಂ .
ತೇಷಾಮಭೇದಕೋ ಯೋಗೋ ಜ್ಞಾನಯೋಗಃ ಪ್ರಕೀರ್ತಿತಃ .. 11..
ಜ್ಞಾನಾನಾಂ ಕರ್ಮಣಾಂ ಚೈವ ಭೇದೇ ಯೋಗಃ ಸಮಾತ್ಮಕಃ .
ಆನಂದಾತ್ಮಕರೂಪೋಽಯಂ ದ್ವೈಧನಾಶೇ ಸ ಪ್ರಾಪ್ಯತೇ .. 12..

ಸ್ವೇಚ್ಛಯಾ ಕರ್ಮಯೋಗಶ್ಚ ದೃತೋ ಯೇನ ಮಹಾತ್ಮನಾ .
 ಸ್ವೇಚ್ಛಯಾ ಜ್ಞಾನಯೋಗಶ್ಚ ಸ್ವೇಚ್ಛಯಾನಂದಯೋಗಕಃ .. 13..
 ಸ್ವೇಚ್ಛಯಾ ಸ ತ್ರಿಭಿರ್ಹಿಂಸಃ ಸಹಜಾಖ್ಯಃ ಪ್ರಕಥ್ಯತೇ .
 ಸದಾ ಸ್ವಾಧೀನರೂಪಶ್ಚ ಸ್ವೇಚ್ಛಯಾ ಕ್ರೀಡತೇ ಸ್ವಯಂ .. 14..
 ಬ್ರಹ್ಮಭೂತಾತ್ಮಕೋ ಯೋಗಃ ಸ್ವಾನಂದಾಖ್ಯಃ ಪ್ರಕೀರ್ತಿತಃ .
 ತತ್ರ ಸ್ವಾಧೀನತಾ ಪುತ್ರ ಪರಾಧೀನಾ ತ್ರಿಧಾ ಕೃತಾ .. 15..
 ಬ್ರಹ್ಮಣಿ ಬ್ರಹ್ಮಭೂತಸ್ಯ ಸ್ವತಃ ಪರತ ಏವ ಚ .
 ಉತ್ಥಾನಂ ನಾಸ್ತಿ ಸಂಯೋಗಾತ್ಸ್ವಸ್ವರೂಪಿಣಿ ಯೋಗಿನಃ .. 16..
 ಸ್ವಾನಂದೇ ಸುತಸಂಯೋಗೋ ಜಗತಾಂ ಬ್ರಹ್ಮಣಾಂ ಭವೇತ್ .
 ಸರ್ವಾಭೇದೇನ ಯೋಗೋಽಯಂ ತಸ್ಮಾನ್ಮಾಯಾಸಮನ್ವಿತಃ .. 17..
 ಅಯೋಗಾತ್ಮಕಯೋಗಶ್ಚ ಸದಾ ಸಂಯೋಗವರ್ಜಿತಃ .
 ಜಗತಾಂ ಬ್ರಹ್ಮಣಾಂ ತತ್ರ ಪ್ರವೇಶೋಽತೋ ನ ವಿದ್ಯತೇ .. 18..
 ಸದಾ ನಿರ್ಮಾಯಿಕೋ ಯೋಗಃ ಸ್ವಸಂವೇದ್ಯವಿವರ್ಜಿತಃ .
 ಸ್ವಕೀಯಾಭೇದಹೀನತ್ವಾನ್ನಿವೃತ್ತಿಯೋಗಿಭಿರ್ದೃತಾ .. 19..
 ಬ್ರಹ್ಮ ಬ್ರಹ್ಮಾಣಿ ಸಂಸ್ಥಂ ಯನ್ನಾಗತಂ ನ ಗತಂ ಪುನಃ .
 ಸ್ವಾನಂದನಾಶತಸ್ತುಭ್ಯಂ ಬ್ರಹ್ಮಭೂತಮಯೋಗಕಂ .. 20..
 ಬ್ರಹ್ಮಸ್ವಾನಂದವಾಸೀ ಸ ಗಣೇಶಃ ಕಥ್ಯತೇ ಬುದ್ಧಿಃ .
 ಸ್ವಾನಂದಾತ್ಮಾತ್ಮಕಃ ಪ್ರೋಕ್ತೋ ವೇದೇಷು ವೇದವಾದಿಭಿಃ .. 21..
 ಕ್ರೀಡಾತ್ಮಕೋ ಗಣೇಶಾನಃ ಸ್ವಾನಂದಃ ಪರಿಕೀರ್ತಿತಃ .
 ಸಂಯೋಗಾತ್ಮಕರೂಪೇಣ ಸ್ವಸ್ವರೂಪೇಣ ತಿಷ್ಠತಿ .. 22..
 ಕ್ರೀಡಾಹೀನೋ ಗಣೇಶಾನೋ ಯೋಗರೂಪಃ ಪ್ರಕೀರ್ತಿತಃ .
 ನಿರಾನಂದಾತ್ಮಕತ್ವೇನ ಸದಾ ಬ್ರಹ್ಮಣಿ ಸಂಸ್ಥಿತಃ .. 23..
 ಸಂಯೋಗಾಯೋಗಯೋಗೇನ ತಯೋರ್ನಾಶೇ ಗಣೇಶ್ವರಃ .
 ಶಾಂತಿಯೋಗಾತ್ಮಕಃ ಪ್ರೋಕ್ತೋ ಯೋಗಿಭಿಯೋಗಸೇವಯಾ .. 24..
 ಪೂರ್ಣಯೋಗಾತ್ಮಕಸ್ತತ್ರ ಗಣೇಶಃ ಪರಿಕೀರ್ತಿತಃ .
 ಮಾಯಾಯುಕ್ತವಿಹೀನತ್ವಂ ಭ್ರಾಂತಿಮಾತ್ರಂ ಪ್ರಕೀರ್ತಿತಂ .. 25..
 ಪಂಚಚಿತ್ತಸ್ವರೂಪಾಂ ತ್ವಂ ಬುದ್ಧಿಂ ಜಾನೀಹಿ ಪುತ್ರಕ .
 ತತ್ರ ಮೋಹಕರೀ ಸಿದ್ಧಿಭ್ರಾಂತಿದಾ ಮೋಹರೂಪಿಣೀ .. 26..
 ಧರ್ಮಾರ್ಥಕಾಮಮೋಕ್ಷಾಣಾಂ ಸಿದ್ಧಿರ್ಭಿನ್ನಾ ಪ್ರದೃಶ್ಯತೇ .
 ಬ್ರಹ್ಮಭೂತಮಯೀ ಸಿದ್ಧಿಃ ಕಥಿತಾ ಯೋಗಿಭಿಸ್ತಥಾ .. 27..
 ಪಂಚಧಾ ಚಿತ್ತವೃತ್ತಿಯಾ ತತ್ರ ಯದ್ಬಿಂಬಿತಂ ಸುತ .
 ತದೇವ ಗಣರಾಜಸ್ಯ ರೂಪಂ ಬಿಂಬಾತ್ಮಕಂ ಪರಂ .. 28..

ಧರ್ಮಾರ್ಥಕಾಮಮೋಕ್ಷೇಷು ಬ್ರಹ್ಮಭೂತೇಷು ಯತ್ಸ್ಮೃತಂ .
 ಐಶ್ವರ್ಯಂ ಮೋಹದಂ ಜಂತುರ್ಭ್ರಮತಿ ಯತ್ರ ಲಾಲಸಃ .. 29..
 ಪಂಚೈಶ್ವರ್ಯೇಷು ಯದ್ಭಿಂಬಂ ತದೇವ ಗಣಪಸ್ಯ ಚ .
 ಜೀವಂ ಜಾನೀಹಿ ಪುತ್ರ ತ್ವಂ ಶಾಂತಿಯೋಗಸ್ಯ ಸೇವಯಾ .. 30..
 ಪಂಚಚಿತ್ತಪ್ರಣಾಶೇ ವೈ ಪಂಚೈಶ್ವರ್ಯೇ ಲಯಂ ಗತಃ .
 ಅಧುನಾ ಗಣರಾಜಸ್ವಂ ಭವಿತಾಸಿ ನ ಸಂಶಯಃ .. 31..
 ತ್ಯಜಾವಧೂತಮಾರ್ಗಂ ತ್ವಂ ಭಾವವಧೂತಮುಖ್ಯಕಃ .
 ಅವಧೂಯ ಮಹಚ್ಛಿತ್ತಂ ಮಹದೈಶ್ವರ್ಯಮಾದರಾತ್ .. 32..
 ಸದಾ ಶಾಂತಿಂ ಭಜಸ್ವ ತ್ವಂ ಯೋಗೇನ ದತ್ತ ಸತ್ವರಂ .
 ದದಾಮಿ ತೇ ಮಹಾಮಂತ್ರಂ ಗಣೇಶಸ್ಯ ವಿಧಾನತಃ .. 33..
 ತತ ಏಕಾಕ್ಷರಂ ಮಂತ್ರಂ ದದೌ ಪುತ್ರಾಯ ಭಾವತಃ .
 ಅತ್ರಿಯೋಗವಿದಾಂ ಶ್ರೇಷ್ಠಸ್ತಂ ಪ್ರಣಮ್ಯ ಯಯಾವಜಃ .. 34..
 ಸಾಕ್ಷಾದ್ವಿಷ್ಣುಸ್ವರೂಪಶ್ಚ ದತ್ತೋ ಯೋಗವಿದಾಂವರಃ .
 ಗಂಗಾಯಾ ದಕ್ಷಿಣೇ ತೀರೇ ಪೂಜಯಾಮಾಸ ವಿಗ್ಲಪಂ .. 35..
 ತ್ಯಕ್ತ್ವಾ ಭೂಮಿಸ್ವರೂಪಂ ಸ ಶಾಂತಿಮಾಸ್ಥಾಯ ಯೋಗವಿತ್ .
 ಅಭಜತ್ತಂ ತು ಭಾವೇನ ಗಣಪಂ ಹೃದಿ ಚಿಂತಯನ್ .. 36..
 ಮಹಾಯೋಗೀ ಸ್ವಯಂ ದತ್ತೋ ವರ್ಷೇಣೈಕೇನ ಶೌನಕ .
 ಶಾಂತಿಂ ಪ್ರಾಪ್ನೋ ವಿಶೇಷೇಣ ಗಾಣಪತ್ಯೋ ಬಭೂವ ಹ .. 37..
 ತಂ ದ್ರಷ್ಟುಂ ಗಣಪಸ್ತತ್ರ ಯಯೌ ಭಕ್ತಂ ನಿಜೀಚ್ಛಯಾ .
 ಭಕ್ತವಾತ್ಸಲ್ಯಭಾವೇನ ದತ್ತಾಶ್ರಮಸುಶಾಂತಿದಃ .. 38..
 ತಂ ದೃಷ್ಟ್ವಾ ಸಹಸೋತ್ಥಾಯ ಪ್ರಣನಾಮ ಕೃತಾಂಜಲಿಃ .
 ತುಷ್ಠಾವ ಸುಸ್ಥಿರೋ ಭೂತ್ವಾ ವಿಘ್ನೇಶಂ ಕುಲದೈವತಂ .. 39..
 ದತ್ತ ಉವಾಚ .
 ನಮೋ ಗಣಪತೇ ತುಭ್ಯಂ ನಮೋ ಯೋಗಸ್ವರೂಪಿಣೇ .
 ಯೋಗಿಭ್ಯೋ ಯೋಗದಾತ್ರೇ ಚ ಶಾಂತಿಯೋಗಾತ್ಮನೇ ನಮಃ .. 40..
 ಸಿದ್ಧಿಬುದ್ಧಿಪತೇ ತುಭ್ಯಂ ಪಂಚಚಿತ್ತಪ್ರಧಾರಕಂ .
 ನಾನಾವಿಹಾರಶೀಲಾಯ ಗಣೇಶಾಯ ನಮೋ ನಮಃ .. 41..
 ಸಿದ್ಧಿದಾತ್ರೇ ಸಮಸ್ತೇಭ್ಯೋ ನಾನೈಶ್ವರ್ಯಪ್ರಧಾರಿಣೇ .
 ಮೋಹಹಂತ್ರೇ ಮೋಹಕರ್ತ್ರೇ ಹೇರಂಬಾಯ ನಮೋ ನಮಃ .. 42..
 ಸ್ವಾನಂದವಾಸಿನೇ ತುಭ್ಯಂ ಸಂಯೋಗಾಭೇದಧಾರಿಣೇ .
 ನಾನಾಮಾಯಾವಿಹಾರಾಯ ವಿಘ್ನೇಶಾಯ ನಮೋ ನಮಃ .. 43..
 ಸಾಂಖ್ಯಾಯ ಬ್ರಹ್ಮನಿಷ್ಠಾಯ ಬೋಧಹೀನಾಯ ಧೀಮತೇ .


ಪರತೋತ್ಥಾನರೂಪಾಯ ವಿದೇಹಾಯ ನಮೋ ನಮಃ .. 44..
 ಬೋಧಾಯ ಸರ್ವರೂಪಾಯ ದೇಹದೇಹಿಮಯಾಯ ಚ .
 ಸ್ವತ ಉತ್ಥಾನರೂಪಾಯ ಪ್ರಕೃತೇರ್ಲಯ ತೇ ನಮಃ .. 45..
 ಸೋಹಂಕಾರಾಯ ದೇವಾಯ ಜಗದೀಶಾಯ ತೇ ನಮಃ .
 ಮಹತೇ ಬಿಂದುರೂಪಾಯ ಜಗದ್ರೂಪಾಯ ತೇ ನಮಃ .. 46..
 ನಾದಾತ್ಮಕಗುಣೇಶಾಯ ನಾನಾವೇಷಪ್ರಧಾರಿಣೇ .
 ಬ್ರಹ್ಮಣೇ ಸೃಷ್ಟಿಕರ್ತೇ ಚ ಪಿತಾಮಹ ನಮೋಽಸ್ತು ತೇ .. 47..
 ಹರಯೇ ಪಾಲಕಾಯೈವ ನಾನಾದೇಹಧರಾಯ ಚ .
 ಸಂಹರ್ತೇ ಶಂಕರಾಯೈವ ಕರ್ಮಾಕಾರಾಯ ಭಾನವೇ .. 48..
 ಶಕ್ತಯೇ ಚ ಕ್ರಿಯಾಮೂರ್ತೇ ದೇವಮಾನವರೂಪಿಣೇ .
 ನಾಗಾಸುರಮಯಾಯೈವ ಛುಂಡಿರಾಜಾಯ ತೇ ನಮಃ .. 49..
 ಸ್ಥಾವರಾಯ ನಮಸ್ತುಭ್ಯಂ ಜಂಗಮಾಯ ನಮೋ ನಮಃ .
 ಜಗದ್ರೂಪಾಯ ದೇವಾಯ ಬ್ರಹ್ಮಣೇ ತೇ ನಮೋ ನಮಃ .. 50..
 ಕಿಂ ಸೌಮಿ ತ್ವಾಂ ಗಣಾಧೀಶ ಯೋಗಾಕಾರೇಣ ಸಂಸ್ಥಿತಂ .
 ವೇದಾದಯಃ ಸಮರ್ಥಾ ನ ತ್ವಾಮತಃ ಪ್ರಣಮಾಮ್ಯಹಂ .. 51..
 ಧನ್ಯೋ ದೇಹೋ ಮದೀಯೋಽದ್ಯ ಪಿತರೌ ಕುಲಮೇವ ಚ .
 ವಿದ್ಯಾ ಯೋಗಸ್ತಪಶ್ಚೈವ ತ್ವದಂಗ್ವಿಯುಗದರ್ಶನಾತ್ .. 52..
 ಇತ್ಯುಕ್ತ್ವಾ ಭಕ್ತಿಭಾವೇನ ಪರಿಪ್ಲುತೋ ಮಹಾಮುನಿಃ .
 ನನರ್ತ ಹೃಷ್ಟರೋಮಾಽಸೌ ಆನಂದಾಶ್ರೂಃ ಸೃಜನ್ಮುಹುಃ .. 53..
 ತತಸ್ತಂ ಸ್ವಕರೇ ಧೃತ್ವಾ ಗಣನಾಥಃ ಪ್ರಸಸ್ವಜೇ .
 ಉವಾಚ ಯೋಗಿನಂ ಪೂರ್ಣೈರ್ವಚನಂ ಪರಮಾದ್ಭುತಂ .. 54..
 ಗಣೇಶ ಉವಾಚ .
 ಧನ್ಯೋಽಸಿ ದತ್ತ ಯೋಗೀಂದ್ರೋ ಜಾತೋಽಸಿ ಮದನುಗ್ರಹಾತ್ .
 ಶಾಂತಿಂ ಲಭಸಿ ಪೂರ್ಣಾಂ ತ್ವಮಚಲಾಂ ಮಯಿ ಸರ್ವದಾ .. 55..
 ಕದಾಪಿ ತೇ ನ ಭೇದೋ ಮೇ ಭವಿಷ್ಯತಿ ಮಹಾಮುನೇ .
 ತ್ವತ್ಪ್ರೀತಿಸಂಪ್ರವೃದ್ಧ್ಯರ್ಥಮತ್ರ ಸ್ಥಾಸ್ಯಾಮಿ ನಿಶ್ಚಲಃ .. 56..
 ಗಣೇಶಜ್ಞಾನಮಾಹಾತ್ಮ್ಯಂ ತ್ವಯಾ ಹ್ಯತ್ರೇರ್ಮುಖಾಚ್ಛುತಂ .
 ಸಾಕ್ಷಾತ್ಕಾರಕೃತಂ ತಸ್ಮಾದಿದಂ ವಿಜ್ಞಾನಕ್ಷೇತ್ರಕಂ .. 57..
 ವಿಜ್ಞಾನಗಣಪೋ ದತ್ತನಾಮ್ನಾ ಖ್ಯಾತೋ ಭವಾಮ್ಯಹಂ .
 ದರ್ಶನಾಚ್ಛಾಂತಿಸಂದಾತಾ ಭವಿಷ್ಯಾಮ್ಯತ್ರ ಮಾನದ .. 58..
 ಅತ್ರ ವಾಸಂ ಪ್ರಕುರ್ವಂತಿ ಮದರ್ಥಂ ಭಕ್ತಿಸಂಯುತಾಃ .
 ಶಾಂತಿಯೋಗಂ ಸದಾ ತೇಭ್ಯೋ ದಾಸ್ಯಾಮಿ ತೇ ಸ್ವಸನ್ನಿಧೌ .. 59..

ಇದಂ ಪುರಾ ಶಿವೇನೈವ ಜ್ಞಾನಂ ಸಾಕ್ಷಾತ್ಕೃತಂ ಸ್ವಯಂ .
 ವಿಜ್ಞಾನೇಶ್ವರನಾಮಾ ಮೇ ಕೃತೋ ಮಯಾ ಸ ಶಂಕರಃ .. 60..
 ತಸ್ಯಾತ್ರ ಸನ್ನಿಧಿಂ ಸ್ಥಿತ್ವಾ ತ್ವಯಾ ತಥಾ ಸುಸಾಧಿತಂ .
 ಅತಃ ಶಂಕರಮಿತ್ರತ್ವಂ ಪ್ರಾಪ್ನೋಽಸಿ ಮದನುಗ್ರಹಾತ್ .. 61..
 ತ್ವಯಾ ಕೃತಮಿದಂ ಸ್ತೋತ್ರಂ ಯೋಗಶಾಂತಿಪ್ರದಂ ಭವೇತ್ .
 ಪಠತಾಂ ಶೃಣ್ವತಾಂ ನೃಣಾಂ ಬ್ರಹ್ಮೀಭೂತಕರಂ ತಥಾ .. 62..
 ಧರ್ಮಾರ್ಥಕಾಮಮೋಕ್ಷಾಣಾಂ ದಾಯಕಂ ಪ್ರಭವಿಷ್ಯತಿ .
 ಸರ್ವಸಿದ್ಧಿಪ್ರದಂ ಚೈವ ಸರ್ವೇಭ್ಯೋ ಜ್ಞಾನದಾಯಕಂ .. 63..
 ಇತ್ಯುಕ್ತ್ವಾ ನಂದರ್ಧೇ ತತ್ರ ಗಣೇಶೋ ಭಕ್ತವತ್ಸಲಃ .
 ದತ್ತಃ ಖಿನ್ನಶ್ಚ ತಂ ಧ್ಯಾತ್ವಾ ತಸ್ಥೌ ತತ್ರ ಪ್ರಜಾಪತೇ .. 64..
 ತತಸ್ತತ್ಕೃಪಯಾ ತೇನ ಸ್ವಾತ್ಮಾ ತತ್ರ ಸಮರ್ಪಿತಃ .
 ಯೋಗಾಭೇದಮಯತ್ವೇನ ಜಾತ ಆತ್ಮನಿವೇದಕಃ .. 65..
 ದತ್ತೋ ಭಕ್ತೋ ಗಣೇಶಶ್ಚ ಸ್ವಾಮೀ ತಸ್ಯೇತಿ ನಾಶಿತಂ .
 ಸ್ವಾಮಿನಿ ಸೇವಕಃ ಸೋಽಪಿ ತದಾಕಾರೇಣ ಸಂಸ್ಥಿತಃ .. 66..
 ಇಯಂ ಭಕ್ತಿಗರ್ಣೇಶಸ್ಯಾತ್ಮನಿವೇದನರೂಪಿಣೀ .
 ದತ್ತೇನ ಸಾ ದೃತಾ ಮುಖ್ಯಾ ಶಾಂತಿಯೋಗಮಯತ್ವತಃ .. 67..
 ಏತಸ್ಮಿನ್ನಂತರೇ ತತ್ರ ಪ್ರಕಟೋಽಭೂತ್ಸ್ವಯಂ ಶಿವಃ .
 ವಿಜ್ಞಾನೇಶ್ವರನಾಮಾಸೌ ದತ್ತಂ ತಂ ಪರಿಷ್ಪಜೇ .. 68..
 ಅಹೋ ದತ್ತ ಮಹಾಭಾಗ ಮಮ ಮಿತ್ರತ್ವಮಾಗತಃ .
 ಅತ್ರೈವಾಹಂ ಗಣೇಶಾನಂ ಧ್ಯಾಯಾಮಿ ಯೋಗಸೇವಯಾ .. 69..
 ತತೋ ದತ್ತಂ ಪುರಸ್ಕೃತ್ಯ ಶಂಕರೋ ಬ್ರಾಹ್ಮಣೈಃ ಸಹ .
 ಗಣೇಶಂ ಸ್ಥಾಪಯಾಮಾಸ ಗಂಗಾಯಾ ದಕ್ಷಿಣೇ ತಟೇ .. 70..
 ವಿಜ್ಞಾನಗಣರಾಜೇತಿ ನಾಮ ಚಕ್ರೇ ಮಹರ್ಷಿಭಿಃ .
 ತದಾದಿಕ್ಷೇತ್ರವಿಖ್ಯಾತಂ ಬಭೂವ ಗಣಪಸ್ಯ ತತ್ .. 71..
 ವಿಜ್ಞಾನನಾಮಕಂ ಪುಣ್ಯಂ ಶಾಂತಿಯೋಗಫಲಪ್ರದಂ .
 ಸರ್ವಸಿದ್ಧಿಕರಂ ಕ್ಷೇತ್ರಂ ಯಾತ್ರಾಕಾರಿ ಜನಸ್ಯ ಚ .. 72..
 ಇತಿ ಮುದ್ಗಲಪುರಾಣೋಕ್ತಂ ವಿಜ್ಞಾನಗಣರಾಜಸ್ತೋತ್ರಂ ಸಮಾಪ್ತಂ .


Encoded by Karthik Chandan.P (kardan5380@yahoo.com)

and Amith K Nagaraj (amithkn@rediffmail.com)

Proofread by Ravin Bhalekar ravibhalekar@hotmail.com

——
viGYAnagaNarAjastotram

pdf was typeset on July 6, 2021

——
Please send corrections to sanskrit@cheerful.com

